

- अहल्येति च तस्यासीद्गार्था रूपजिताप्सराः ॥
 एकदा रूपलुब्धस्तामिन्द्रः प्रार्थितवान्नहः ।
 प्रभूणां हि विभूत्यन्था धावत्यविषये मतिः ॥
 सानुमेने च तं मूढा वृषस्यन्ती शचीपतिम् ।
 5 तच्च प्रभावतो बुद्ध्वा तत्रागाद्गौतमो मुनिः ॥
 मार्जाररूपं चक्रे च भयादिन्द्रो ऽपि तत्क्षणम् ।
 कः स्थितो ऽचेति सो ऽपृच्छदहल्यामथ गौतमः ॥
 एसो ठिञ्ओ खु मज्जाञ्ओ इत्यपभ्रष्टवक्रया ।
 गिरा सत्यानुरोधिन्या सा तं प्रत्यब्रवीत्पतिम् ॥
 10 सत्यं त्वज्जार इत्युक्त्वा विहसन्स ततो मुनिः ।
 सत्यानुरोधकूप्रान्तं शापं तस्यामपातयत् ॥
 पापशीले शिलाभावं भूरिकालमवाप्नुहि ।
 आ वनान्तरसंचारिराघवालोकनादिति ॥
 दत्तशापो यथाकामं तपसे स मुनिर्ययौ ।
 15 अहल्यापि शिलाभावं दारुणं प्रत्यपद्यत ॥

XXVI.

- ततः कदा चिदध्यास्त वसन्तसमयोत्सवे ।
 देवीकृतं तदुद्यानं स राजा सातवाहनः ॥
 विहरन्स चिरं तत्र महेन्द्र इव नन्दने ।
 वापीजले ऽवतीर्णो ऽभूत्क्रीडितुं कामिनीसखः ॥
 20 असिञ्चत्तत्र दयिताः सहेलं करवारिभिः ।
 असिच्यत स ताभिश्च वशाभिरिव वारणः ॥